

### **Eike tik**

In 'n kurfke  
Broen van reet  
Ligke bontj gekluërd  
De eikes al gereed  
Alle man om gen dusj  
Mit kluërig kleed bedik  
Jieëdereë 'n eike  
Effe kuppe,tik, tik, tik  
Sangerdaags op 't huuske  
Duje dat 't verrik

Wiel Roeselers

### **Mit Poasje**

Makt de Poasjhaas uëver oeëre,  
Om dat hea doeër `t ganse landj mot toeëre,  
Op zeuk noa groeëte eierboeëre,  
En ongerweag it hea wintjermoeëre

Jan Theunissen

### **Poasje**

Wit en geal zin de poasjkleuëre  
In de natuur sjteet va al te gebuëre  
De krintesjtruuk en de sjeleedoor blujje  
Es of ze de witte blumkes rondj strujje  
De weije zin greun en geal gekluërd  
De paesjbloom gieëf 't een opfrisjbuërt  
D'r poasjhaas head 't mer druk  
Hea vluug doeër de weij es verruk  
Uëveral head 'r eijer versjtop  
De oeëre hange langs ziene kop  
Os kleenkindj kump eijer raape  
En deed zich dra vergaape  
Ongertussje head mien vrouw de dusj gereed  
Noe wieërd tied a 't kuppe besjteed

Jan van Haaf

### **Der haan en de hinne**

Loate vier mar beginne  
Zag der haan teëge de hinne  
De hin is teëge 't pinne  
Ich veul endlich 't ei va binne  
Eier legke deed neet jieëkerinne  
Doavuur, loate vier mar beginne

Angesj deed 't toch ginne

Jan Halmans

### **Poasjweer**

Mit Poasje woar 't zoeëmerweer,  
dat mak'ste neet duks mit,  
dan woar 't kaod bis óp 't lets,  
d'r sjnei wer boete likt.

De beum sjtoan volóp in blui,  
es 't noe mar neet geet vreze,  
want angesj zalle v'r dit joar,  
nog gans get freut verleze.

Dieke boeëne, en de radieze,  
die kinne d'r waal teëge,  
mar d'r blómmezoad in al mieng pöt,  
zit neet óm vrós verleëge.

De moand April deet wat heë wil,  
dat is al lang bekind,  
't kin reëge, vrós of hagel zien  
of kouwe sjrale wind.

Mar inins is 't sjlechte weer vuurbei,  
dat is woeë vier óp hope,  
en kin'ste wer de ganse daag,  
mit kótte muikes lope.

Dan sjtoan de beum pas ech in blui,  
en alles kumt tot leëve,  
dan zit ich lever in d'r gaad,  
es heem zitte te sjrieve.

Thei Janssen †

### **Oppe eier**

In ene klene kippesjtal  
In 't durpke Doonder  
Zoot ene rebelsje haan  
Mit twieë sjtrakke hoonder  
De een hoon zeët teëge de anger  
Deë keël mit zien geleijer  
Doe kans 't geleuve of neet  
Dat geet mich langzaam oppe eier

Wiel Roeselers

### **Pluk d'r Daag**

In het leëve ontgeet dich van dinger waal ins de zin,  
Is 't allemoal alleen nog mèr te doeën om finansjeel gewin?  
Gebuërt d'r nieks mieër geweun vuur 't plezeër,  
Onger 't motto: ich doeën dat gewuën geer.

Loate vieër os alleen noch mér leije doeër de waan\* van d'r daag,  
woebie d'r ene daag alles en de volgende daag gaar nieks maag?  
't is in ozze tied gewuën neet te geleuve,  
Dat vieër zoeë diks 't leëve neet mieër preuve.

Geneet van de klene dinger en pluk d'r daag,  
Of 't noë guster woar, murge wurd of 't is vandaag.  
't is dich mèr ins gegeëve, dus geneet d'r van,  
Omdat 't vuur dats-te 't wits vuurbie zin kan!

Ron Logister.

### **Vreugjoar kumt**

Went aan boom en sjtroek  
De knuup goan diekke  
Narcisse kup  
Langzaam komme kiekke  
Dan wits-te 't doeërt  
Neet mieë zoeë lang  
't Vreugjoar kumt  
Maak dich neet bang  
Wiel Roeselers

### **Lente**

De bloome sjtoan in de bluij,  
De deere komme in de ruij,  
'T graas is aan de gruij  
De boeër heat dat nueëdig vueër huij,  
Dat voort hea sjwintjers aan de kuij,  
Dat wete v`r alle nuij,  
Mer wat g`r neet wit zeat `t Truij,  
Dat îch mich `t meeste vruij,  
Wen ich de sjöp weer de grondj in duij  
Doa van wear ich gaar neet muuj,  
Noeë wach ich nog op een Lentebuij.

Jan Theunissen

### **D'r mei moandj**

Mei keul en naat  
Vult de sjuëre en ooch 't vaat

Wea kint dees gezigkde neet  
Die op woarheed besjteet  
De jonkheed is op sjtap  
De meiden is gekap  
En die is versjtop  
In de buusj mit dea pannesjop  
De mealter flöt d,r mol sjuët  
De eekheur sjteet op zien echtesjte puët  
Jieëder voeëgel zingt wie er gebek is  
In de natuur is 't gaar neet mis  
Ich bin op zeuk  
Va woeë d,r koekoek reup  
Es d'r mei is in de moandj  
Is bedrievigheed en va alles goand  
Ich zigg daag teage God en de Weldj  
En geneet ooch oane geldj

Jan van Haaf

### **Pieëpel**

Ummer döl en roeteleboet!  
Vloog d'r pieëpel  
Noe heëj en dan doa,  
Heë fladdert alle blumkes noa  
Va blom bis blom  
En alles um de buët  
Wie zich dat gehuët  
Ee muulke hei, en get nektar doa  
Uveral drop en draaf  
Zoeë fladdert d'r pieëpel ozze gaad oet!

Jan Halmans

### **Kleen dinger**

De kleen dinger in 't leëve,  
Kinne dich zoeë veuël vruid geëve!  
'sjMurges vreug op het graas de dauw,  
Of de loch sjtroalend en blauw!  
'n Vuëgelke dat aan het fleute is,  
En flot makt dat het wegkump es-te d'r bis!  
D'r eekheuëre deë zich 'n noeët kump hoale,  
De sjterre die aan d'r hieëmel sjtroale!  
De zon die aan d'r hieëmel sjteet,  
't is aaf en toe net of 't neet besjteet!  
Went v'r dinke duks neet aan die klene zake,  
Doa zulle v'r van aaf motte rake  
Went juus al die klene dinger,  
Motte v'r doer geëve aan os ege kinjer!

Die kleen dinger geëve de nuëdige kluër aan 't leëve,  
En es dat vergeet, zulle v'r os dat noeëts vergeëve!

Ron Logister

**'t Moag wer vreugjoar weëde,**

De letste poor en boerekoeël,  
höb ich oet d'r gaad gehoald,  
en vuur twieë karre mes,  
höb ich vòal geld betaald.

't Is noe te hoape dat 't weer,  
't neet aaf lieët wete.  
Want angesj kan ich de "sjupperie",  
vuurleupig waal vergeëte.

Ing oer vuurdat 't duuster weeëd,  
goan ich doa aa beginne.  
't Is dan óch neet al te sjwoar,  
en ich bin op tied wer binne

noa jieëker veurke wat ich höb gesjupt  
mót ich eëve op de sjup goan hange  
en mót ich mit d'r tesjedook  
d'r voele zijweet ieësj óp goan vange

mar endlich...noa in weëk of twieë,  
dan moagt geer kómme kieke,  
want dan begint mieng geëdje,  
pas ech op get te lieke.

Nog eëve...dan vingt 't zieëne aa,  
dus loat mich mar geweëde  
d'r winkter doerde lang genóg  
't moag noe vreugjoar weëde

Thei Janssen †

**Vuurjoar bringe**

Went de zon  
De eërd omermt  
En de natuur  
Zoeë opwermt

Dan zuus-te  
De kouwe grondj breëke  
En zach greune  
Narcisse de kop op sjteëke

Huërs-te ooch weer  
De vuëgel zinge  
Krek es wille ze zigke  
Ich kom dich 't vuurjoar bringe

Wiel Roeselers

**Oos moeëders sjolk**

Va mien moeëders sjolk  
Wil ich uch get vertille  
Hea is gans simple mer mieë weerd  
Es gans veuël duure bontjvulle

Oos moeëder droog inne sjolk  
Inne bontje doeër de weëk  
Inne witte vuur d,r zonjig  
Dea gans deftig leek

Oos moeëder heure sjolk  
Doa kroop ich geer onger  
Es ich verleage woar va miensje  
Of bang vuur hil en donder

Oos moeëders sjolk  
Woar altied bij de handj  
Vier veagde d'r zelfs de sjnotnaas a aaf  
Vier woare vaste klantj

In oos moeëders sjolk  
Dat woar vreuger zoeë gestildj  
Woerd jieërdere vriejdig oavendj  
Oos zonjigsgeldj getildj

Es moeëders sjolk  
Bis op d'r droad woar versjlieëte  
Woar hea es sjtub of aafwesjdook  
Biej lang noa nog neet versjlieëte

Op oze moeëders sjolk  
Woeërd oos 't bae gelieërd  
Noe drage ze neet mieë zonne sjolk  
En hubbe 't bae verlierd

Onger oze moeëders sjolk  
Doa zote gee feministe  
Mer gezag dat hou ze waal  
Heur woeërd dat woar 't litste.

Jan van Haaf.

### **In 't vueërjoar**

Dan komme de sjarbele weer trök,  
en hōbbe dan hiejl get kilomiejters aafgelach,  
`t is de vroag of ze dat allemoal lökt,  
want de al get ouwer sjarbele hōbbe neet miej diej krach,  
om zoeëwiejt te vleège en bliejve achter,  
Alleen de sjterke vleège van Afrika tot hiej,  
En lègge de ëijkes weer op `t zelfde plekske in oeës sjuuër,  
Went ze weer biejos trök komme zint ver bliej,  
Soms helpe viejr ze bie `t boeëwe dat is ègelök teage de natueër.

De sjarbele vleege meestal ueëver water van beake en viejvers,  
en vange doa mûgge hiejl sjnel,  
`t zint echte drijvers,  
en vleege noeëts alleen mer same mit èè gans sjtel,  
De mûgge kriejge geen ènkele kans,  
en hōbbe pech,  
Gene ontspringt de dans,  
zoeë vange ze d'r hiejl get weg,  
Dat is natueërlèk natueër.

Jan Theunissen

### **Vuurjoar**

't is vuurjoar va 2009  
En vier zitte boete op de bank  
En dont de oge touw  
Vier loestere noa de vuëgel gezank  
Dat is 't leëve  
En mit ee teske kaffe va de vrouw  
Es vier 't mage beleëve  
Da kunt d'r zoeëmer gauw

Noe sjtont vier op en gunt noa binne  
Want der kruupt ee wōlksjke vuur de zon

Jan Halmans

### **Moeëderdaag**

Binnenkort is 't weer "Moederdag",  
gont allemaol nao Mam mit gulle lach!  
Un blumke deet 't ummer good,  
Mér 't geet dich toch boave d'r hood,  
Es te zuus dat duk alleen op deë ene daag  
Vuur de mam wurkelijk alles maag!

Doarom is 't beëter de mam dukker get te geëve  
Dat gieëf heuër nog mieë voldoening in 't leëve!  
Inne danke vuur alle goeie zurge,  
Neet alleen huu j mër och weer murge!

Ron Logister

### **Moeders Leefde**

Sjloap lekker mien leef hartig kindj  
Moeëders henj sjtrieele dich bemindj  
Moeëders muulke's dikke dich toe  
Moeëders leefde weegt dich in roew

Jan van Haaf

### **Lente in de wintjer van 2014**

`t Weer woar rammenasse gek, de lente how de wintjer verdronge,  
Doa doeër zint de vueëgelkes niks te kort gekomme,  
De vitböl honge nog onaangereuërt nève de deuër,  
Alles leep oeët; en de natueër kroog weer klueër,  
Endj februari leepe zelfs carnavalliste in hun korte brook,  
En moosje oppasse dat hun geen bieë j sjtook,

`t Weer woar moanje lang va sjlaag,  
Sjmörges begos een oeër iejder de daag,  
En `s oaves bleef `t al langer kloar,  
Noeë vonge v`r dat gèèn ènkel besjwoar,  
In lènj woeë `t noeëts sniejde vool èè flink pak,  
En in Engelandj krege ze mennig buujke reage op d`r zak,

De metreologe woste neet wat de oeërzaak woar.  
En howwe neet `t passend antjwoeërd kloar  
Dat de iejskap aan `t sjmelte is weete v`r allang,  
Mer dat`t water in de oceaan sjtiegt, makt hun bang,  
Ueëver honderd joar is `t hiej mesjieèn weer subtropisch,  
Of is diej gedachte zoeë onlogisch ?

Jan Theunissen

### **Ing Mam**

Honger kint ing módder waal verdrage  
Um ermood, lieët ze och ging troan  
En aasjleeg op heur ier zal ze weersjtoan  
Pieng en kouw verdreugd ze zonger klage

Wat kint ing módder al neet verdrage  
Wat lieët ze zich gevalle oane troan



Wat wit ze zonger krump te weersjtoan  
Wat kint 'n módder lieje oane klage

Maar wat ing módder neet begriep  
Dat heur kink noa drugs griep  
En alles deed um aa geld te komme  
En zich aan alles wat kint vergriep

Jan Halmans

### **Mien Mam**

Mien moeëder woar  
Van 't gewuëne leëve  
Ze hat geprebeerd  
't Biste te geëve  
Dat is zoeë waarsjienlik  
Neet ummer gegange  
Ze zal bis heur ege  
Feëlere hubbe begange  
Ich kin neet die feëlere  
Dat is mien geluk  
Went dink zoeë mit leefde  
Aan muëderke truk

Wiel Roeselers

### **Bevreidingsdaag**

Jieëder joar op 4 mei sjtond vier effe sjtil  
En dinke noa wat vrie zieë egelik zigke wil  
Went ich in de tied truuk doeë kieke  
Goan ich ummer mieë begriep  
Vrijheid is ee ongekindj vuurrech  
En dit motte vier allenuij plege mit deep respek  
Hieël veuël vreëm soldoate  
Hubbe vuur os vrieheid't leëve gelaote  
Vier sind verplich oos kinjer dit mit te geëve  
Es bagaasj vuur hun wiejer leëve  
En bezeug ens'de oeërlogsgraver in Mergroate  
Woeë die soldoate ligke die vuur os 't leëve hubbe gelaote  
't Ganse leëve motte vier os hiej op attendeëre  
Dat oeërlogsgeweld noeëts mieë maag truukkieëre

Jan van Haaf

### **'t Vuërjoar zit in de loeg**

Dat merkt me aan de natuur mer oog aan de luuj,  
Miejn vrow begint dan te poetse tot alles blinkt wiej nuuj,

Ze is de kou zat, en zèt vinsters en duëre oape,  
Frissje loëf mot noa bènne zeat ze, alles woar lang genog gesjloate,  
De ganse boet sjteet dan op d'r kop,  
Ze sjlèpt mit alles noa boëte, ich weet neet mij woeë ich zitte mot,

Al drij daag eate viejr friet mit kroket,  
Diej ligge mich op de maag ze zint erg vèt ,  
Nog twieëj daag mood houte zeat ze dan bèn ich kloar,  
Dan heat alles een gow buërt gehad tot volgend joar,  
Gelökkig zèk ich, dan kumt weer rust in de tent,  
Och erme haus zeat ze, doe bès niks gewend,

Ich sjnap neet dat diej zin in sjoëenmaak heat,  
En doa gaar neet meug van weat,  
Es Ich `t woeërd sjoëenmaak huër weër ich neet good,  
Dan zakt mich de mood,  
Tot in de sjoëen,  
Doa kèn ich niks aan doeën.

Jan Theunissen

### **D'r Poasjhaas**

Ich bin d'r Poasjhaas.

Noe dinkt ier; dat is aardig, d'r poasjhaas, nog noeëts gezieë en inins sjteet heë doa.

Mar noe mot gier neet dinke dat ich hei vuur mieng plezeer sjtoan.

Als poasjhaas sjtee'ste gans alling.

Dreihongerdtwieënzestig daag per joar zit ich in de weewee, mar dan inins loop ich mich drei daag de puët onger mieng lief oet mit inne kōrf vol eier en die mot ich da óch nog versjtoppe.

Wit dier waal dat d'r viefmieljoëen hoeshouwesj i Holland zint.

En bei jieëker hoeshouwe mot ich ing eike versjtoppe, en soms óch waal tieën

Viefmieljoëen hoeshouwesj, neet te geleuve, 't lieke waal knieng.

Vreuger houw'ste die ouwerwetse hoezer, mit hei en doa ing duuster eksjke of ing luuksjke, dus ummer waal ing meugeligheid om 'n eike voet te legke.

Mar noe, in die nuie moderne betonblök kin'ste dieng ei nurges mieë kwiet

Aaf en tow loop ich inne haove daag om zoeëne bunker hin vuur dat ich ing plekske hōb gevonge woëvan ich dink dat ze nit dierek hun geniek d'r uëver zulle breëke.

Mar ich bin nog nit good en waal um d'r ek of ich huur al inge zage; verrek...hei ligt ing ei

En dan is 't nog nit ins Poasje.

Vreuger woar dat mekkeliger, toen houwe de mieëste hoezer nog ing geëdje en doa woar ummer waal inne sjtroek of ing beumke woeë'ste get eikes achter kwiet kós rake.

Dan sjprong'ste uëver de hek van 't inne geëdje noa 't angere, mit 't risiko dat'ste op ing meshupke terechkoams.

Hütsedaags mot ich al in d'r fibberwaar beginne, en alles alling.

Doe briks diene nak uëver Sinterkloaze en Krismennekes, mar poasjhaze...mar inge, en dat bin ich Dan sjtoan ich in d'r fibberwaar al in zoeë inge betonne toere, zoeë ing vleesjpakhoes, mien eikes te versjtoppe.

En neet achter de centrale verwerming, want dan zint ze teëge de Poasje al voel

Ich zoog ins touwvellig in inne gaad wie ing jungske ing eike van mich vong.

Wat ing sjiet ei ,sjreit deë poet en wörpt 't uëver de hek bei mich op d'r kop.

Ich hou dat menneke 't leefst ing om de oere gegeëve, mar dat kin'ste es poasjhaas nit make.  
 Wen ich ins ing geëdje vergeëte bin hōb ich al dierek zeek mit de vakbond , doa woeënde touwvellig ing lid van de FNV.  
 Esof ich dat ruuke kos.  
 Ze vergeëte ongertusje waal dat ich in kotte tied mieë werk verzit es 10 angere miensje in ing gans joar.  
 Mar vuur mich is d'r noeëts get ekstras.  
 Ing ekstra oetbetaling? Noeëts...!  
 Gee miensj deë doa aa dinkt.  
 En dan de kwaliteit van de eier, doa zint ze óch ummer uëver aan 't ensjele.  
 Ze zint te kling, of ze houwe lever broene , of ze zint neet besjilderd.  
 Ne...allich neet.  
 Vreuger besjilderde ich de eier, doa woar ich 'n gans joar mit bezig.  
 Ich houw óch inne ganse ploog kunssjilders i deens, die sjilderde komplette landsjappe op 'n ei, mar die zint neet mieë te betale, die hove nog mar éé sjilderij per joar te make om ing subsidie te kriege woeë ze 't ganse joar van kinne leëve.  
 Doa bin ich dus óch mit gesjtop, deë zieng eiere nog geverf wilt hōbbe mot dat mar zelf doeë.  
 Poasje is 't fieeës van de vruid. mar vuur mich is 't alling mar ieënd.  
 Want ich ren mar durch de velder en de weie om de miensje 'n bietje vruid te geëve, want ing haof ei is ummer nog beëter es ing leëg dōpke, en vuur da'ste 't in de gate hōbs zit'ste midde in ing driefjach en hōb'ste inge sjuët hagel in dieng vót.  
 De poasjhaas is voeëgelvrie gewoare.  
 D'r weëd allenui bedankt en ich wunsj uch inne zieëlige Poasje.

Thei Janssen †

### **De kluëre van de poasjhaas**

In de tied dat Broenssem nog mer 'n durpke woar. De tied dat der nog geen oud gemeentehoes woar. De tied dat Rompe nog los loog van Broenssem en der nog geen bruk woar en gene Langeberg om der achter te ligke. In die tied sjpilt zich dit verhoal aaf.  
 Doe woar der nog veuël mieë buusj en hei wie huuj ze daags. En urge deep in deë buusj, woar 'n plaatsj hoe de deëre angesj woare wie hiej. Doa versjtinge zich kat en hondj, vos en hoon of wolf en sjoap. Ze wonde allemoal in vrej bie ee. Doa woeërdt zich ongereeholpe en zich neet op de heure gehauwe! Soms woar der waal 'ns get vregel. Mer dat koam meestal doeërdat de jong deëre mit versjtupperke sjpieële doeër der koeëlhof van Harie der haan heër rende. Deë haan woar 'n bietje inne opgereege. 't Sjmurges, krek went de zon op koam, woar deë toepes al oet de veëre. Dan begos heë te sjreije, dat alle angere deëre oet hun bid vele! Hoebeërt hondj hou al 'ns vuur Harie gesjtange en heuëm beloaf 'm in de prij te biete went heë nog ins zonne beheij makde. Dan koam der ouwe Sjeuf sjoap der tusje, deë kalde 'ns mit allebeij en dan woar 't weer good. Zoeë ging dat doa, Sjeuf sjtreek alle ploëje glad.  
 't Woar 'n wonjerlik durpke. Zooë biezonger dat gene 't vreëm vong dat, 'n bietje achteraaft, in 'n kleen hote huuske der poasjhaas wonde. Dat woar inne groeëte sjtaats haas mit groeëte lang oeëre die wie twee leëpele boave zien gries kruun oet sjtoke. Joa heë woar al get gries aan 't weëre, went 't woar der jongste neet mieë. Der poasjhaas koam noeëts i ge durp. Nee, doa houw heë 't te druk vuur. 't Ganse joar brachte alle hoonder oet gen durp heuëm de eier en dan woar heë aan 't sjildere. De sjoëenste kluëre, blauw, roeëd, geël, greun, oranje, broen en paars. Van alle kluëre hou heë groeëte put in zien kluëresjop sjtoa. Zoe ging dat, daag in daag oet. De hoonder brachte heuëm de eier en heë sjilderde ze in alle bontje kluëre. En 'n paar jong heëskes, neëfkes van der poasjhaas heë hau der genug, holpe heuëm mit de eier op de druëgrikke ligke en noaheër nao 't eierlager bringe. Bis aa Paumzondag ging dat zoeë doeër. Dan reep de poasjhaas zien ganse famielje bie ee . Dan woeërte de routes verdeeld en

kreeg jieëdereë 'n groeëte mangel mit eier op gen ruk om die in de Poasjnach bie de luuj te bringe. Went jieëdereë zien taak vuur de verdeling van de eier hau, dan pakde de poasjhaas zich 'n paar weëke vriej en ging noa zien zuster die oppe Broenssemmerhei wonde. En went heë zich dan get geres hau, begos heë 'n weëk noa Beloake Poasje weer te sjildere.

Bis op 'n duustere en versjrikkelijke nach, ... der woar inne richzige sjtorm op komme zitte. Inne windj deë brulde doeër der buusj en de beum beugde zich zoeë deep dat ze der van kraakde. De vinstersjleëg van 't huuske van de poasjhaas kraakde en piepde dat heë bang woar dat ze van de moeër aafgebloaze zouwe weëre. 't Blitsde en hoemelde dat hun huëre en zieë verging. De deëre krope engstig bie ee. Bis opins inne felle flits 't ganse durpke in vol leech zat en gliek drop inne helle sjaag deë de grondj leet sjokkele. De jong deëre sjreide en beuëkde van angs en Bertje, 'n nog erg jonk bekske, hou 't van angs in de boks gedoa. Karool, 'n erg egewies sjroete kuke, keek oet gen vinsten en begos te sjrieëwe. "Poasjhaas, poasjhaas, 't kluëresjop sjteet in brandj!" Wie 't weer get vuurbiej woar en de deëre de sja ginge opnumme, hubbe ze zich versjrokke. Van 't kluëresjop van der poasjhaas woar nieks mieë uëver. Al woar verbrent en der poasjhaas sjting mit troane in zien oge der neëve. "Ocherm, ocherm wie mot dat noe?" zag heë. "'t Woare zon sjoeën kluëre. Wie krieg ich noe de eier vuur de volgende Poasje veërdig? Wat 'n leed, wat 'n leed." Jieëmerde der poasjhaas. Der woare nog gene Gamma en Praxis. Trouwens, de kluëre die de poasjhaas gebroekt krieste doa gaar neet. De deëre koame in vergadering bie ee om te uëverligke wat der noe gebuëre mot. Opins zeët Victor der vos: "Poasjhaas, gier zigkt toch ummer dat 't bie dien zuster oppe Broenssemmerhei zoeë sjoeën is, kinne vier doa geen kluëre kriege?" En omdat der vos de groeëtste moel en 't meeste koeraasj hau en 't toch waal 'n gevieërlikke rees woar, makde heë zich op weëg noa de Broenssemmerhei. Wie heë oppe hei woar aagekomme keek heë zich de oge oet van al die sjoeëne kluëre. Mer wat heë zich ooch bedach, heë wos neet wie heë ze kos mitnumme. Heë woeërd der hoas garetig van. Heë leep mer rondj en prakkezeerde zich onnuëzel. Bis dat heë zich van meugigheid onger 'n dieke eek get ging reste en in inne depe sjloap veel. Heë dreumde dat heë uëver de Broenssemmerhei leep. De zon die sjeen zoeë sjoeën en heur good geële sjtroale zatte de ganse hei in de biezonjerste kluëre. Victor kos 'n zonnestsjtroal vaspakke en in zien ruktesj doeën en hau zoeë 't sjoeënste geël wat heë zich kos wunsje. Zoeë plok heë 't frisje greun van varens en 't paars van de hei. Heë leep wiejer en zoog wie de zon 't water van der Koffiepool 'n aparte kluër broen goof. En 't water van de Roeë Beëk woar inins deep roeëd. Oranje vong heë bie get paddesjteul die in deë tied van 't joar nog es 'n wonjer in volle prach sjtonge. Doe keek heë noa de loch die hieëmelsblauw woar en hoe geen wulkske aan te zieën woar. Heë rende de Heikop op, sjprong zoeë hoeëg wie heë kos en sjnapte zich 'n sjtukske van 't hieëmelsblauw.

Mit volle tesj ging heë op heem aa. Wie der poasjhaas de kluëre zoog kreeg heë troane van bledsjap in zien oge. Victor vos woeërdt in 't ganse durp geieërd. En Lex der Lieëw, deë kuëning woar, goof Victor 'n ieëresj pang en beneumde heuëm tot ridder. Vanaaf die tied wurdt Broenssem der Parel geneumd. .... Of de ridder Vossjtroat doa ooch get mit te make heët weet ich evvel neet.

Wiel Roeselers